



Ġabra tal-ġurisprudenza

SENTENZA TAL-QORTI TAL-ĠUSTIZZJA (It-Tieni Awla)

10 ta' Settembru 2013*

“Viżi, ažił, immigrazzjoni u politiki oħra marbuta mal-moviment liberu tal-persuni — Politika ta' immigrazzjoni — Immigrazzjoni klandestina u residenza irregolari — Ripatrijazzjoni ta' persuni li jirrisjedu irregolarment — Direttiva 2008/115/KE — Ritorn taċ-ċittadini ta' pajjiż terz li jirrisjedu irregolarment — Proċedura ta' tneħhija — Miżura ta' detenzjoni — Estensjoni tad-detenzjoni — Artikolu 15(2) u (6) — Drittijiet tad-difiża — Dritt għal smiġħ — Ksur — Konsegwenzi”

Fil-Kawża C-383/13 PPU,

li għandha bhala sugġett talba għal deċiżjoni preliminari skont l-Artikolu 267 TFUE, imressqa mir-Raad van State (il-Pajjiżi l-Baxxi), permezz ta' deċiżjoni tal-5 ta' Lulju 2013, li waslet fil-Qorti tal-Ġustizzja fl-istess jum, fil-proċedura

M. G.,

N. R.

vs

Staatssecretaris van Veiligheid en Justitie,

IL-QORTI TAL-ĠUSTIZZJA (It-Tieni Awla),

komposta minn R. Silva de Lapuerta, President tal-Awla, G. Arestis, J.-C. Bonichot (Relatur), A. Arabadjev u J. L. da Cruz Vilaça, Imħallfin,

Avukat Ġenerali: M. Wathelet,

Reġistratur: M.-A. Gaudissart, Kap ta' Unità,

wara li rat it-talba tal-qorti tar-rinviju tal-5 ta' Lulju 2013, li waslet fil-Qorti tal-Ġustizzja fl-istess jum, li tissugġetta r-rinviju għal deċiżjoni preliminari għall-proċedura b'urġenza, skont l-Artikolu 107 tar-Regoli tal-Proċedura tal-Qorti tal-Ġustizzja,

wara li rat id-deċiżjoni tal-11 ta' Lulju 2013 tat-Tieni Awla li tilqa' din it-talba,

wara li rat il-proċedura bil-miktub u wara s-seduta tat-8 ta' Awwissu 2013,

wara li kkunsidrat l-osservazzjonijiet ippreżentati:

— għal G., minn N. C. Blomjous u M. Strooij, avukati,

* Lingwa tal-kawża: l-Olandiż.

- għal R., minn L. M. Weber u R. M. Seth Paul, avukati,
- għall-Gvern tal-Pajjiżi l-Baxxi, minn J. Langer u M. Bulterman, bħala aġenti,
- għall-Gvern Pollakk, minn K. Pawłowska u M. Arciszewski, bħala aġenti,
- għall-Kummissjoni Ewropea, minn M. Condou-Durande kif ukoll minn A. Bouquet u R. Troosters, bħala aġenti,

wara li semgħet lill-Avukat Ġenerali,

tagħti l-preżenti

Sentenza

- 1 It-talba għal deċizzjoni preliminari tikkonċerna l-interpretazzjoni tal-Artikolu 15(6) tad-Direttiva 2008/115/KE tal-Parlament Ewropew u tal-Kunsill, tas-16 ta' Diċembru 2008, dwar standards u proċeduri komuni fl-Istati Membri għar-ritorn ta' ċittadini ta' pajjiżi terzi li jkunu qegħdin fil-pajjiż illegalment (GU L 348, p. 98), u tal-Artikolu 41(2)(a) tal-Karta tad-Drittijiet Fundamentali tal-Unjoni Ewropea (iktar 'il quddiem il-“Karta”).
- 2 Din it-talba tressqet fil-kuntest ta' kawżi bejn, minn naħa, G. u R., u, min-naħa l-oħra, l-iStaatssecretaris van Veiligheid en Justitie (Segretarju tal-Istat għas-Sigurtà u għall-Ġustizzja) dwar il-legalità ta' deċizzjonijiet li jestendu miżuri ta' detenzjoni għal finijiet ta' tneħħija adottati kontra tagħhom.

Il-kuntest ġuridiku

Il-legiżlazzjoni tal-Unjoni

- 3 Il-premessi 11, 13 u 16 tad-Direttiva 2008/115 jipprovdu:
 - “(11) Għandu jiġi stabbilit sett minimu ta' salvagwardji legali dwar deċizzjonijiet relatati mar-ritorn biex tiġi żgurata protezzjoni effettiva ta' l-interessi ta' l-individwi konċernati. [...]
 - [...]
 - (13) L-użu ta' miżuri koersivi għandhom ikunu esplicitament soġġetti għall-prinċipji tal-proporzjonalità u ta' l-effettività fir-rigward tal-mezzi użati u l-oġġettivi segwiti. [...] L-Istati Membri għandhom ikunu jistgħu jattwaw diversi possibilitajiet biex jissorveljaw ir-ritorn furzat.
 - [...]
 - (16) L-użu tad-detenzjoni għall-fini ta' tneħħija għandu jkun limitat u soġġett għall-prinċipju tal-proporzjonalità fir-rigward tal-mezzi użati u l-oġġettivi segwiti. Id-detenzjoni hija ġustifikata biss biex jiġi ppreparat r-ritorn jew jitwettaq il-proċess ta' tneħħija u jekk l-applikazzjoni ta' miżuri anqas koerzivi ma tkunx suffiċjenti.”

4 L-Artikolu 1 tad-Direttiva 2008/115 jipprovdi:

“Din id-Direttiva tistabbilixxi standards u proċeduri komuni li għandhom jiġu applikati fl-Istati Membri biex jiġu rritornati ċittadini ta’ pajjiżi terzi li jkunu qegħdin fil-pajjiż illegalment, skond id-drittijiet fundamentali bħala prinċipji ġenerali tal-liġi Komunitarja kif ukoll tal-liġi internazzjonali, inkluż il-protezzjoni tar-refuġjati u l-obbligi dwar id-drittijiet tal-bniedem.”

5 L-Artikolu 2 tad-Direttiva 2008/115 jipprovdi:

“1. Din id-Direttiva tapplika għal ċittadini ta’ pajjiżi terzi li jkunu qegħdin illegalment fit-territorju ta’ Stat Membru.

[...]”

6 Skont l-Artikolu 15 tad-Direttiva 2008/115:

“1. Dment li ma jistgħux jiġu applikati b’mod effettiv miżuri oħrajn suffiċjenti iżda inqas koersivi fil-każ speċifiku, l-Istati Membri jistgħu biss iżommu f’detenzjoni ċittadin ta’ pajjiżi terzi, li hu sugġett għal proċeduri ta’ ritorn biex jithejja r-ritorn u/jew jitwettaq il-proċess ta’ tneħħija, partikolarment meta:

(a) jkun hemm riskju ta’ ħarba jew

(b) iċ-ċittadin ta’ pajjiżi terzi konċernat jevita jew ifixkel it-tneħħija tar-ritorn jew il-proċess ta’ tneħħija.

Kwalunkwe detenzjoni għandha tkun għal perijodu kemm jista’ jkun qasir u għandha tinzamm biss sakemm l-arrangamenti ta’ tneħħija jkunu qed isiru u jitwettqu bid-diligenza dovuta.

2. Id-detenzjoni għandha tiġi ordnata minn awtoritajiet amministrattivi jew ġudizzjarji.

Id-detenzjoni għandha tiġi ordnata bil-miktub bir-raġunijiet fil-fatt u fid-dritt.

Meta d-detenzjoni tkun ġiet ordnata minn awtoritajiet amministrattivi, l-Istati Membri għandhom:

(a) jipprovdu revizjoni ġudizzjarja rapida tal-legalità tad-detenzjoni li trid tiġi deċiża malajr kemm jista’ jkun mill-bidu tad-detenzjoni,

(b) jagħtu liċ-ċittadin ta’ pajjiżi terzi konċernat id-dritt li jiehu proċedimenti li permezz tagħhom il-legalità tad-detenzjoni għandha tkun soġġetta għal revizjoni ġudizzjarja rapida li trid tiġi deċiża malajr kemm jista’ jkun wara l-bidu tal-proċedimenti rilevanti. F’dan il-każ, l-Istati Membri għandhom minnufih jinfurmaw liċ-ċittadin ta’ pajjiżi terzi konċernat dwar il-possibbiltà li jiehu tali proċedimenti.

Iċ-ċittadin ta’ pajjiżi terzi konċernat għandu jiġi rilaxxat minnufih jekk id-detenzjoni ma tkunx legali.

3. F’kull każ, id-detenzjoni għandha tiġi riveduta f’intervalli raġonevoli ta’ żmien jew b’applikazzjoni miċ-ċittadin ta’ pajjiżi terzi ikkonċernat jew ex officio. Fil-każ ta’ perijodi ta’ detenzjoni mtawla, ir-revizjonijiet għandhom ikunu soġġetti għas-supervizjoni ta’ awtorità ġudizzjarja.

4. Meta jkun jidher li ma għadux jeżisti prospett raġonevoli ta’ tneħħija għal konsiderazzjonijiet legali jew oħrajn jew il-kondizzjonijiet stabbiliti fil-paragrafu 1 ma għadhomx aktar jeżistu, id-detenzjoni ma tibqax ġustifikata u l-persuna konċernata għandha tkun rilaxxata minnufih.

5. Id-detenzjoni għandha titkompla [sakemm] il-kondizzjonijiet stabbiliti fil-paragrafu 1 [ikunu] sodisfatti u [sakemm ikun meħtieġ sabiex tiġi] żgurata t-tneħħija b'suċċess. Kull Stat Membru għandu jistabbilixxi perijodu limitat ta' detenzjoni, li ma jistax jeċċedi sitt xhur.

6. L-Istati Membri [ma jistgħux jestendu] il-perijodu msemmi fil-paragrafu 5 hliet għal perijodu limitat li ma jeċċedix it-tmax-il xahar oħra skond il-liġi nazzjonali f'każijiet fejn minkejja l-isforzi raġonevoli kollha tagħhom l-operazzjoni ta' tneħħija tista' ddum minhabba:

(a) nuqqas ta' kooperazzjoni miċ-ċittadin ta' pajjiż terz konċernat, jew

(b) dewmien fil-kisba tad-dokumentazzjoni neċessarja minn pajjiżi terzi.”

Il-legiżlazzjoni tal-Pajjiżi l-Baxxi

- 7 Skont il-paragrafu 1 tal-Artikolu 2:1 tal-Liġi generali fil-qasam amministrattiv (Algemene wet bestuursrecht), kull persuna tista' tqabbaq mandatarju sabiex jassistiha jew jirrappreżentaha sabiex tiddefendi l-interessi tagħha fir-relazzjonijiet tagħha mal-amministrazzjoni.
- 8 Skont il-paragrafu 1 tal-Artikolu 4:8 tal-istess liġi, qabel ma tiegħu deċiżjoni li probabbilment tikkawża preġudizzju lil persuna kkonċernata li ma tkunx talbet din id-deċiżjoni, l-amministrazzjoni għandha tagħti lil din il-persuna l-opportunità li tesprimi l-pożizzjoni tagħha jekk, minn naħa, id-deċiżjoni msemmija tkun ibbażata fuq elementi marbuta ma' fatti u ma' interessi li jikkonċernaw lill-persuna kkonċernata u, min-naħa l-oħra, dawn l-elementi ma jkunux ġew ikkomunikati mill-persuna kkonċernata stess.
- 9 Il-parti introduttorja u l-punt (a) tal-Artikolu 59(1) tal-Liġi tal-2000 dwar il-barranin (Vreemdelingenwet 2000, iktar 'il quddiem il-“Vw 2000”), jipprovdu li persuna barranija li r-residenza tagħha ma tkunx regolari tista', jekk dan ikun meħtieġ fl-interess tal-ordni pubbliku jew tas-sigurtà nazzjonali, titqiegħed taħt detenzjoni mill-iStaatssecretaris van Veiligheid en Justitie sabiex tiġi akkumpanjata lejn il-fruntiera.
- 10 Skont l-Artikolu 59(5) tal-Vw 2000, id-detenzjoni msemmija fil-paragrafu 1 ta' dan l-artikolu ma tistax tkun għal iktar minn sitt xhur.
- 11 Skont l-Artikolu 59(6) tal-istess liġi, il-perijodu msemmi fl-Artikolu 59(5) jista' jiġi estiż għal perijodu supplimentari ta' tmax-il xahar jekk, minkejja l-isforzi raġonevoli kollha, ikun probabbli li ser ikun meħtieġ iktar żmien sabiex il-persuna barranija tiġi akkumpanjata lejn il-fruntiera, u dan minhabba li l-persuna barranija ma tkunx qiegħda tikkooopera jew minhabba li d-dokumenti provenjenti minn pajjiżi terzi meħtieġa għal dan il-għan ikunu għadhom ma nkisbux.
- 12 L-Artikolu 94(4) tal-Vw 2000 jipprovdi li r-Rechtbank għandha tiddikjara fondat ir-rikors kontra miżura ta' detenzjoni jekk tikkonkludi li l-implementazzjoni tagħha hija kuntrarja għall-Vw 2000 jew jekk, wara li tibbilanċja l-interessi inkwistjoni kollha, tikkonkludi li din il-miżura ma tkunx raġonevolment ġustifikata. F'dan il-każ, ir-Rechtbank għandha tordna r-revoka tal-miżura.
- 13 L-Artikolu 106(1) tal-Vw 2000 jippermetti lir-Rechtbank tagħti kumpens lill-persuna barranija, bl-ispejjeż għall-Istat, jekk tordna r-revoka ta' miżura ta' detenzjoni jew jekk id-detenzjoni tkun diġà twaqqfet qabel l-eżami tat-talba għar-revoka ta' din il-miżura.
- 14 L-Artikolu 106(2) tal-istess liġi jipprovdi li l-Artikolu 106(1) japplika *mutatis mutandis* jekk ir-revoka tal-miżura ta' detenzjoni tkun ordnata mit-taqsim tal-kontenzjuż amministrattiv tar-Raad van State.

- 15 Il-paragrafu 1 tal-Artikolu 5.1a tad-Digriet tal-2000 dwar il-barranin (Vreemdelingenbesluit 2000) jipprovdi li persuna barranija li r-residenza tagħha ma tkunx regolari tista', jekk dan ikun mehtieg fl-interess tal-ordni pubbliku jew tas-sigurtà nazzjonali, titqiegħed taht detenzjoni jekk:

“(a) ikun hemm riskju li l-persuna barranija taħrab,

jew

(b) il-persuna barranija tevita jew tfixkel it-tnejn jew tar-ritorn jew tal-proċedura ta' akkumpanjament mal-fruntiera.”

Il-kawżi prinċipali u d-domandi preliminari

- 16 Fl-24 ta' Ottubru u fil-11 ta' Novembru 2012, l-awtoritajiet tal-Pajjiżi l-Baxxi qiegħdu lil G. u lil R., rispettivament, taht detenzjoni fil-kuntest ta' proċedura ta' tneħħija. Permezz ta' deċiżjonijiet tad-19 ta' April 2013, fir-rigward ta' wieħed, u tad-29 ta' April 2013, fir-rigward tal-iehor, id-detenzjoni tagħhom giet estiża għal perijodu li ma kellux jaqbez it-tmax-il xahar minhabba, b'mod partikolari, nuqqas ta' kooperazzjoni min-naħa tal-persuni kkonċernati fil-kuntest tal-proċedura ta' tneħħija.
- 17 G. u R. ipprezentaw, it-tnejn li huma, rikors għudizzjarju kontra d-deċiżjoni ta' estensjoni li tikkonċernahom. Permezz ta' sentenzi tat-22 u tal-24 ta' Mejju 2013, ir-Rechtbank Den Haag, qorti tal-ewwel istanza, ikkonstatat ksur tad-drittijiet tad-difiża iżda ċaħdet dawn ir-rikorsi peress li kkunsidrat li din l-irregolarità ma kinitx timplika l-annullament tad-deċiżjonijiet ta' estensjoni. G. u R. appellaw minn dawn is-sentenzi quddiem ir-Raad van State.
- 18 Skont dik il-qorti, il-fatti fil-kawżi prinċipali jaqgħu fil-kamp ta' applikazzjoni tad-Direttiva 2008/115. Huwa wkoll paċifiku li kien hemm ksur tad-drittijiet tad-difiża minhabba li l-persuni kkonċernati ma nstemgħux b'mod regolari, fid-dawl tal-kundizzjonijiet previsti mil-liġi nazzjonali, qabel l-adozzjoni tad-deċiżjonijiet ta' estensjoni inkwistjoni fil-kawżi prinċipali.
- 19 Dik il-qorti tippreċiża li, fid-dritt nazzjonali, il-qrati għandhom jiddeterminaw il-konsegwenzi legali ta' tali ksur billi jieħdu inkunsiderazzjoni l-interessi ggarantiti permezz tal-estensjoni tad-detenzjoni u li, għalhekk, il-qrati ma humiex obbligati jannulaw deċiżjoni ta' estensjoni adottata mingħajr ma l-persuna kkonċernata tkun instemgħet qabel jekk l-interess li din il-persuna tinzamm taht detenzjoni jitqies li għandu prijorità.
- 20 Madankollu, il-qorti tar-rinviju għandha dubju dwar il-konformità ta' tali ġurisprudenza mad-dritt tal-Unjoni. Hija tippreċiża wkoll li, fid-dritt tal-Pajjiżi l-Baxxi, jekk qorti nazzjonali tikkonstata li deċiżjoni ta' detenzjoni għandha tiġi annullata, l-awtoritajiet kompetenti ma jkollhomx il-possibbiltà li jadottaw waħda għida u għalhekk il-persuna kkonċernata jkollha tinheles immedjatament.
- 21 Huwa f'dan il-kuntest li r-Raad van State iddeċidiet li tissospendi l-proċeduri quddiemha u li tagħmel id-domandi preliminari segwenti lill-Qorti tal-Ġustizzja:
- “1) Ksur, mill-amministrazzjoni nazzjonali, tal-prinċipju ġenerali tar-rispett tad-drittijiet tad-difiża, stabbilit ukoll fl-Artikolu 41(2) tal-Karta [...], li jseħh waqt it-tfassil ta' deċiżjoni ta' estensjoni fis-sens tal-Artikolu 15(6) tad-Direttiva 2008/115[...], jimplika awtomatikament u fil-każijiet kollha li d-detenzjoni għandha tiġi revokata?
- 2) Dan il-prinċipju ġenerali tar-rispett tad-drittijiet tad-difiża jippermetti li jsir ibbilanċjar tal-interessi li matulu, minbarra l-gravità tal-ksur tal-imsemmi prinċipju u l-interessi leżi tal-barrani li jirriżultaw minn tali ksur, jittieħdu inkunsiderazzjoni l-interessi tal-Istat Membru protetti bl-estensjoni tad-detenzjoni?”

Fuq it-talba għal deċiżjoni preliminari

Fuq il-proċedura b'urgenza

- 22 Ir-Raad van State talbet, fuq il-bażi tad-dispożizzjonijiet tal-aħħar paragrafu tal-Artikolu 267 TFUE u tal-Artikolu 107 tar-Regoli tal-Proċedura tal-Qorti tal-Ġustizzja, li dan ir-rinviju għal deċiżjoni preliminari jiġi sugġett għall-proċedura b'urgenza għal deċiżjoni preliminari.
- 23 Il-qorti tar-rinviju mmotivat din it-talba billi spjegat li ċ-ċittadini ta' pajjiżi terzi inkwistjoni fil-kawżi li għandha quddiemha jinsabu taħt detenzjoni u li s-sitwazzjoni tagħhom taqa' fil-kamp ta' applikazzjoni tad-dispożizzjonijiet tat-Titolu V tat-Trattat FUE, dwar l-isparzu ta' libertà sigurtà u ġustizzja. Fil-każ li l-ewwel domanda tkun teħtieġ risposta fl-affermattiv, id-detenzjonijiet ikollhom jiġu rrevokati immedjatament. Jekk l-ewwel domanda tkun teħtieġ risposta negattiva, dan ikun ifisser li jkun effettivament possibbli li jitwettagħ ibbilanċjar tal-interessi u r-Raad van State jkollha twettagħ dan l-ibbilanċjar u jkollha teżamina b'mod diligenti jekk dan l-ibbilanċjar għandux iwassal jew le għar-revoka tad-detenzjonijiet.
- 24 F'dan id-dawl, għandu jiġi osservat, fl-ewwel lok, li dan ir-rinviju għal deċiżjoni preliminari jikkonċerna l-interpretazzjoni tad-Direttiva 2008/115, li taqa' taħt it-Titolu V tat-Tielet Parti tat-Trattat. Għaldaqstant, dan ir-rinviju jista' jiġi sugġett għall-proċedura b'urgenza għal deċiżjoni preliminari prevista fl-Artikolu 23a tal-Istatut tal-Qorti tal-Ġustizzja tal-Unjoni Ewropea u fl-Artikolu 107 tar-Regoli tal-Proċedura.
- 25 Fit-tieni lok, għandu jiġi kkonstatat, kif tenfasizza l-qorti tar-rinviju, li r-rikorrenti fil-kawżi prinċipali jinsabu attwalment imċaħħda mil-libertà tagħhom u li s-soluzzjoni fil-kawżi prinċipali jista' jkollha l-konsegwenza li titwaqqaf immedjatament din iċ-ċaħda tal-libertà.
- 26 Fid-dawl tal-kunsiderazzjonijiet preċedenti, it-Tieni Awla tal-Qorti tal-Ġustizzja ddeċidiet, fil-11 ta' Lulju 2013, fuq proposta tal-Avukat Ġenerali u wara li nstema' l-Avukat Ġenerali, li tilqa' t-talba tal-qorti tar-rinviju sabiex dan ir-rinviju għal deċiżjoni preliminari jiġi sugġett għall-proċedura b'urgenza.

Fuq id-domandi preliminari

- 27 Permezz tad-domandi tagħha, li għandhom jiġu eżaminati flimkien, il-qorti tar-rinviju qieghda essenzjalment tistaqsi jekk id-dritt tal-Unjoni, b'mod partikolari l-Artikolu 15(2) u (6) tad-Direttiva 2008/115, għandux jiġi interpretat fis-sens li, meta, fil-kuntest ta' proċedura amministrattiva, l-estensjoni ta' mizura ta' detenzjoni tkun għet deċiżja mingħajr ma jkun irrispettat id-dritt għal smiġħ, id-detenzjoni għandha titwaqqaf immedjatament jew jekk il-qorti nazzjonali li jkollha tevalwa l-legalità ta' din id-deċiżjoni ta' estensjoni tistax ižżommha fis-seħħ jekk tqis li din id-deċiżjoni tibqa' ġġustifikata wara li tkun wettqet ibbilanċjar tal-interessi inkwistjoni.
- 28 Għandu jiġi kkonstatat li l-qorti tar-rinviju tikkunsidra li huwa stabbilit li, fiċ-ċirkustanzi tal-kawżi li għandha quddiemha, id-deċiżjonijiet ta' estensjoni tad-detenzjoni ttiehdu mingħajr ma ġie rrispettat id-dritt għal smiġħ. Għaldaqstant, fil-kuntest ta' din il-proċedura b'urgenza għal deċiżjoni preliminari ma hemmx lok li l-Qorti tal-Ġustizzja tiddeċiedi dwar il-kundizzjonijiet meħtieġa sabiex ikun hemm ksur tal-obbligu li jiġi żgurat id-dritt għal smiġħ fid-dawl tad-dritt tal-Unjoni iżda għandha tindika biss lill-qorti tar-rinviju liema huma l-konsegwenzi li skont id-dritt tal-Unjoni jirriżultaw minn tali ksur.
- 29 F'dan id-dawl, għandu jiġi osservat li, taħt il-Kapitolu III tagħha, intitolat "Salvagwardji proċedurali", id-Direttiva 2008/115 tistabbilixxi l-kundizzjonijiet dwar il-forma li fiha għandhom jittiehdu d-deċiżjonijiet ta' tneħħija, li b'mod partikolari għandhom jinħarġu bil-miktub u għandhom ikunu mmotivati, u tobbliga lill-Istati Membri jistabbilixxu rimedji effettivi kontra dawn id-deċiżjonijiet.

Fil-kuntest tal-Kapitolu IV tagħha, iddedikat għad-detenzjoni għal finijiet ta' tneħħija, din id-direttiva tipprevedi b'mod partikolari, fl-Artikolu 15(2) tagħha, li d-detenzjoni għandha tiġi ordnata mill-awtoritajiet amministrattivi jew ġudizzjarji, permezz ta' att bil-miktub li jindika l-motivi ta' fatt u ta' liġi li fuqhom tkun ibbażata d-deċiżjoni ta' detenzjoni, u tippreċiża l-kundizzjonijiet dwar l-istħarriġ ġudizzjarju ta' din id-deċiżjoni meta tkun ordnata mill-awtorità amministrattiva. Barra minn hekk, l-aħħar subparagrafu tal-Artikolu 15(2) tad-Direttiva 2008/115 jipprovdi li ċ-ċittadin ikkonċernat ta' pajjiż terz għandu jinheles immedjatament jekk id-detenzjoni ma tkunx legali.

- 30 Għandu jiġi osservat ukoll li, għalkemm l-Artikolu 15(6) tal-istess direttiva jipprovdi li l-Istati Membri jistgħu jstendju, skont id-dritt nazzjonali, il-perijodu ta' detenzjoni għal finijiet ta' tneħħija għal perijodu ddeterminat ta' mhux iktar minn tnax-il xahar supplimentari, meta jkunu ssodisfatti ċerti kundizzjonijiet sostantivi, din id-dispożizzjoni ma tinkludi ebda regola proċedurali.
- 31 Għaldaqstant, għandu jiġi kkonstatat li, għalkemm l-awturi tad-Direttiva 2008/115 għażlu b'hekk li jistabbilixxu b'mod iddettaljat il-garanziji mogħtija liċ-ċittadini kkonċernati ta' pajjiżi terzi fir-rigward kemm tad-deċiżjoni ta' tneħħija kif ukoll tad-deċiżjoni ta' detenzjoni tagħhom, dawn l-awturi, għall-kuntrarju, ma ppreċiżawx jekk, u f'liema kundizzjonijiet, kellux jiġi żgurat ir-rispett tad-dritt għal smiġħ ta' dawn iċ-ċittadini, u lanqas ma ppreċiżaw il-konsegwenzi li kellhom jinstiltu min-nuqqas ta' rispett ta' dan id-dritt, hlief għar-rekwizit, ta' natura ġenerali, li dawn iċ-ċittadini jinħelsu mid-detenzjoni jekk din ma tkunx legali.
- 32 Skont ġurisprudenza stabbilita, id-drittijiet tad-difiża, li jinkludu d-dritt għal smiġħ u d-dritt ta' aċċess għall-inkartament, huma fost id-drittijiet fundamentali li jagħmlu parti integrali mill-ordinament ġuridiku tal-Unjoni u li huma rrikonossuti fil-Karta (ara, f'dan is-sens, is-sentenza tat-18 ta' Lulju 2013, *Il-Kummissjoni et vs Kadi*, C-584/10 P, C-593/10 P u C-595/10 P, punti 98 u 99, kif ukoll il-ġurisprudenza ċċitata). Huwa minnu wkoll li dawn id-drittijiet għandhom jiġu rrispettati anki meta l-leġiżlazzjoni applikabbli ma tipprevedix esplicitament tali formalità (ara, f'dan is-sens, is-sentenza tat-22 ta' Novembru 2012, *M.*, C-277/11, punt 86 u l-ġurisprudenza ċċitata).
- 33 Madankollu, il-Qorti tal-Ġustizzja diġà kkunsidrat li d-drittijiet fundamentali, bħar-rispett tad-drittijiet tad-difiża, ma għandhomx in-natura ta' prerogattivi assoluti iżda jistgħu jinkludu restrizzjonijiet, bil-kundizzjoni li dawn ir-restrizzjonijiet jissodisfaw effettivament għanijiet ta' interess ġenerali segwiti mill-miżura inkwistjoni u bil-kundizzjoni li, fid-dawl tal-għan segwit, dawn ir-restrizzjonijiet ma jikkostitwixxux intervent sproporzjonat u intollerabbli li jippreġudika l-kontenut essenzjali stess tad-drittijiet hekk iggarantiti (sentenza tal-15 ta' Ġunju 2006, *Dokter et*, C-28/05, Ġabra p. I-5431, punt 75).
- 34 Barra minn hekk, l-eżistenza ta' ksur tad-drittijiet tad-difiża għandha tkun evalwata fid-dawl taċ-ċirkustanzi speċifiċi ta' kull każ ineżami (ara, f'dan is-sens, is-sentenza tal-25 ta' Ottubru 2011, *Solvay vs Il-Kummissjoni*, C-110/10 P, Ġabra p. I-10439, punt 63), b'mod partikolari fid-dawl tan-natura tal-att inkwistjoni, tal-kuntest tal-adozzjoni tiegħu u tar-regoli legali li jirregolaw il-qasam ikkonċernat (sentenza *Il-Kummissjoni et vs Kadi*, iċċitata iktar 'il fuq, punt 102 u l-ġurisprudenza ċċitata).
- 35 Għaldaqstant, bħala prinċipju, l-amministrazzjonijiet tal-Istati Membri huma obbligati, meta jiehdur miżuri li jaqgħu fil-kamp ta' applikazzjoni tad-dritt tal-Unjoni, jirrispettaw id-drittijiet tad-difiża tad-destinatarji ta' deċiżjonijiet li jaffettwaw b'mod sinjifikattiv l-interessi tagħhom. F'sitwazzjoni, bħalma huwa l-każ hawnhekk, fejn la l-kundizzjonijiet li fihom għandu jiġi żgurat ir-rispett tad-drittijiet tad-difiża taċ-ċittadini ta' pajjiż terz li jkunu jinsabu f'sitwazzjoni irregolari u fejn lanqas il-konsegwenzi tan-nuqqas ta' rispett ta' dawn id-drittijiet ma jkunu stabbiliti mid-dritt tal-Unjoni, dawn il-kundizzjonijiet u dawn il-konsegwenzi għandhom jiġu ddeterminati mid-dritt nazzjonali, bil-kundizzjoni li l-miżuri adottati f'dan ir-rigward ikunu tal-istess natura bħal dawk li minnhom jibbenefikaw l-individwi f'sitwazzjonijiet komparabbli rregolati mid-dritt nazzjonali (prinċipju ta' ekwivalenza) u bil-kundizzjoni li dawn il-miżuri ma jagħmlux prattikament impossibbli jew

eċċessivament diffiċli l-eżerċizzju tad-drittijiet mogħtija mill-ordinament ġuridiku tal-Unjoni (prinċipju ta' effettività) (ara, f'dan is-sens, b'mod partikolari, is-sentenzi tat-18 ta' Diċembru 2008, *Sopropé*, C-349/07, *Ġabra* p. I-10369, punt 38, kif ukoll tad-19 ta' Mejju 2011, *Iaia et*, C-452/09, *Ġabra* p. I-4043, punt 16).

- 36 Għaldaqstant, għalkemm l-Istati Membri jistgħu jippermettu l-eżerċizzju tad-drittijiet tad-difiża ta' dawn iċ-ċittadini skont l-istess modalitajiet bħal dawk magħzula sabiex jiġi rregolati s-sitwazzjonijiet interni, dawn il-modalitajiet għandhom ikunu konformi mad-dritt tal-Unjoni u, b'mod partikolari, ma għandhomx idgħajfu l-effettività tad-Direttiva 2008/115.
- 37 Huwa għalhekk fil-kuntest kemm tal-ġurisprudenza dwar ir-rispett tad-drittijiet tad-difiża u kemm tas-sistema tad-Direttiva 2008/115 li l-Istati Membri, fil-kuntest tal-awtonomija proċedurali tagħhom, għandhom, minn naħa, jiddeterminaw il-kundizzjonijiet li fihom għandu jiġi żgurat ir-rispett tad-dritt għal smiġħ taċ-ċittadini ta' pajjiżi terzi li jkunu jinsabu f'sitwazzjoni irregolari u, min-naħa l-oħra, jisiltu l-konsegwenzi tan-nuqqas ta' rispett ta' dan id-dritt.
- 38 Fid-dawl tad-domandi magħmula mill-qorti tar-rinviju, għandu jiġi osservat li, skont id-dritt tal-Unjoni, ksur tad-drittijiet tad-difiża, b'mod partikolari tad-dritt għal smiġħ, jimplika l-annullament tad-deċiżjoni meħuda fi tmiem il-proċedura amministrattiva inkwistjoni biss jekk, fl-assenza ta' din l-irregolarità, din il-proċedura seta' kellha riżultat differenti (ara, f'dan is-sens, b'mod partikolari, is-sentenzi tal-14 ta' Frar 1990, *Franza vs Il-Kummissjoni*, C-301/87, *Ġabra* p. I-307, punt 31; tal-5 ta' Ottubru 2000, *Il-Ġermanja vs Il-Kummissjoni*, C-288/96, *Ġabra* p. I-8237, punt 101; tal-1 ta' Ottubru 2009, *Foshan Shunde Yongjian Housewares & Hardware vs Il-Kunsill*, C-141/08 P, *Ġabra* p. I-9147, punt 94, u tas-6 ta' Settembru 2012, *Storck vs UASI*, C-96/11 P, punt 80).
- 39 Minn dan isegwi li, minn naħa, mhux kull irregolarità fl-eżerċizzju tad-drittijiet tad-difiża matul proċedura amministrattiva ta' estensjoni tad-detenzjoni ta' ċittadin ta' pajjiż terz fid-dawl tat-tnehhija tiegħu tista' tikkostitwixxi ksur ta' dawn id-drittijiet. Min-naħa l-oħra, mhux kull ksur, b'mod partikolari, tad-dritt għal smiġħ huwa għaldaqstant ta' natura li jivvizzja sistematikament b'illegalità d-deċiżjoni meħuda, fis-sens tal-aħħar subparagrafu tal-Artikolu 15(2) tad-Direttiva 2008/115, u għalhekk ma jehtieġx awtomatikament li jinheles iċ-ċittadin ikkonċernat.
- 40 Fil-fatt, sabiex tiġi kkonstatata tali illegalità, il-qorti nazzjonali għandha tivverifika, meta tqis li jkollha quddiemha irregolarità li tolqot id-dritt għal smiġħ, jekk, fid-dawl taċ-ċirkustanzi ta' fatt u ta' liġi speċifiċi tal-każ ineżami, il-proċedura amministrattiva inkwistjoni setax ikollha riżultat differenti li kieku i-ċittadini kkonċernati ta' pajjiżi terzi kellhom l-opportunità jressqu elementi ta' natura li jiġġustifikaw li titwaqqaf id-detenzjoni tagħhom.
- 41 Ikun hemm ir-riskju li tiġi ppreġudikata l-effettività ta' din id-direttiva jekk ma jiġix irrikonoxxut li l-qorti nazzjonali għandha tali setgħa diskrezzjonali u jekk jiġi impost li kull ksur tad-dritt għal smiġħ jimplika awtomatikament l-annullament tad-deċiżjoni ta' estensjoni tad-detenzjoni u r-revoka tagħha, u dan anki meta tali irregolarità fil-verità seta' ma kellha ebda impatt fuq din id-deċiżjoni ta' estensjoni u meta d-detenzjoni tissodisfa l-kundizzjonijiet sostantivi stabbiliti fl-Artikolu 15 tad-Direttiva 2008/115.
- 42 Fil-fatt, għandu jifakkar li, minn naħa, skont il-premessa 2 tad-direttiva msemmija, l-għan tagħha huwa li tiġi implementata politika effettiva ta' tnehhija u ta' ripatrijazzjoni bbażata fuq standards komuni, sabiex ir-ripatrijazzjoni tal-persuni kkonċernati ssir b'mod uman u b'rispett tad-drittijiet fundamentali u tad-dinjità tagħhom. Bl-istess mod, skont il-premessa 13 tal-istess direttiva, l-użu ta' mizuri koersivi għandu jkun suġġett espliċitament għall-osservanza mhux biss tal-prinċipju ta' proporzjonalità iżda wkoll tal-prinċipju ta' effettività fir-rigward tal-mezzi użati u tal-għanijiet segwiti.

- 43 Min-naħa l-oħra, it-tneħħija ta' kull ċittadin ta' pajjiż terz li jkun qiegħed jirrisjedi irregolarment hija prijorità għall-Istati Membri, inkonformità mas-sistema tad-Direttiva 2008/115 (ara, f'dan is-sens, is-sentenza tas-6 ta' Diċembru 2011, Achughbadian, C-329/11, Ġabra p. I-12695, punt 38).
- 44 Għaldaqstant, l-istħarriġ mill-qorti nazzjonali fir-rigward ta' allegat ksur tad-dritt għal smiġħ matul proċedura amministrattiva li twassal għall-adozzjoni ta' deċiżjoni ta' estensjoni ta' detenzjoni fis-sens tal-Artikolu 15(6) tad-Direttiva 2008/115 għandu jikkonsisti fil-verifika, fid-dawl taċ-ċirkustanzi ta' fatt u ta' liġi speċifiċi għal kull każ ineżmi, ta' jekk l-irregolaritajiet proċedurali kinux effettivament ċaħħdu lil dawk li jinvokawhom mill-possibbiltà li jiddefendu ruħhom b'mod aħjar sa punt tali li din il-proċedura amministrattiva setgħat twassal għal riżultat differenti.
- 45 Fid-dawl tal-kunsiderazzjonijiet preċedenti, ir-risposta għad-domandi magħmula għandha tkun li d-dritt tal-Unjoni, b'mod partikolari l-Artikolu 15(2) u (6) tad-Direttiva 2008/115, għandu jiġi interpretat fis-sens li, meta l-estensjoni ta' miżura ta' detenzjoni tkun giet deċiża fil-kuntest ta' proċedura amministrattiva mingħajr ma jkun gie rrispettat id-dritt għal smiġħ, il-qorti nazzjonali li jkollha tevalwa l-legalità ta' din id-deċiżjoni tista' tordna r-revoka tal-miżura ta' detenzjoni biss jekk tikkunsidra, fid-dawl taċ-ċirkustanzi kollha ta' fatt u ta' liġi ta' kull każ ineżami, li dan il-ksur kien effettivament ċaħħad lil min invokah mill-possibbiltà li jiddefendi ruhu b'mod aħjar sa punt tali li din il-proċedura amministrattiva setgħat twassal għal riżultat differenti.

Fuq l-ispejjeż

- 46 Peress li l-proċedura għandha, fir-rigward tal-partijiet fil-kawża prinċipali, in-natura ta' kwistjoni mqajma quddiem il-qorti tar-rinviju, hija din il-qorti li tiddeċiedi fuq l-ispejjeż. L-ispejjeż sostnuti għas-sottomissjoni tal-osservazzjonijiet lill-Qorti, barra dawk tal-imsemmija partijiet, ma jistgħux jithallsu lura.

Għal dawn il-motivi, Il-Qorti tal-Ġustizzja (It-Tieni Awla) taqta' u tiddeċiedi:

Id-dritt tal-Unjoni, b'mod partikolari l-Artikolu 15(2) u (6) tad-Direttiva 2008/115/KE tal-Parlament Ewropew u tal-Kunsill, tas-16 ta' Diċembru 2008, dwar standards u proċeduri komuni fl-Istati Membri għar-ritorn ta' ċittadini ta' pajjiżi terzi li jkunu qegħdin fil-pajjiż illegalment, għandu jiġi interpretat fis-sens li, meta l-estensjoni ta' miżura ta' detenzjoni tkun giet deċiża fil-kuntest ta' proċedura amministrattiva mingħajr ma jkun gie rrispettat id-dritt għal smiġħ, il-qorti nazzjonali li jkollha tevalwa l-legalità ta' din id-deċiżjoni tista' tordna r-revoka tal-miżura ta' detenzjoni biss jekk tikkunsidra, fid-dawl taċ-ċirkustanzi kollha ta' fatt u ta' liġi ta' kull każ ineżami, li dan il-ksur kien effettivament ċaħħad lil min invokah mill-possibbiltà li jiddefendi ruhu b'mod aħjar sa punt tali li din il-proċedura amministrattiva setgħat twassal għal riżultat differenti.

Firem